

NA KEKEDELA NIA A PAUL FUANA A TITUS

¹ Titus ae,

I nau a Paul na wane ni rao a God ma na aposol nia a Jesus Christ. A God e oodu nau mai eeri kuka faarigitaa na fiimamanalaa gera na tooa gi na a God e filida, ma hai kuka faatolomai gera ana na doo mamana gi sulia a God. ² Ma na faatolomaia mamana nae, nia sulia na fiitoolaa gia na tara gia ka too ana mouria firi, na a God na wane mamana e bae aalualu ana ua na mai i nao si kada e langi kasi haungainia ua na molaagali. ³ Ma ana si kada na nia e dooria, nia ka faatainia na mouria firi nae i laona na faarongolaa nia. Ma a God, na e faamouri gia, e aalua naa na faarongolaa nae i abagu ma ka oodu nau mai uria ainitalolaa ana.

⁴ I nau ku kekede kou fuamu a Titus, na o iilingia naa na wela nau ana na fiimamanalaa na goro ado ana.

Nau ku foomai eeri a God na Maa ma a Christ Jesus na faamouri gia ka falea na dianalaa ma na fanualama fuamu.

Na wane naonao gera gi na tooa manata mamana gi.

⁵ I nau ku tafusi oe mai i laona na aauaua i Krit, eeri oko faafonoa si raoa na e too ua, ma hai oko aadafiliala teni wane kwaitalai gi fuana na tooa manata mamana gi i laona na fera gi sui. Ma oko manatatoona si doo baa ku haea fuamu baa ku urii: ⁶ Na wane kwaitalai ka too o'olo teefou,

ma ka too ana tee afe go. Ma na wela nia gi daka manata mamana ana a Christ, ma daka too o'olo, ma daka roosulia na baelana na maa gera ma ni tee gera. ⁷ Sulia na wane kwaitalai na ka baita usia na raoa a God, i nia ka too o'olo teefou. Nia ka langi si lafe, ma ka langi si rakehasu ali'ali, ma ka langi si gwou baita ana na gwoulaa rigita, ma ka langi si firufiru, ma ka langi si nounou uria malefo. ⁸ Na wane baita ka gonitainia na tooa gi i laona luma nia, ma ka dooria asianaa na iililana doo diana gi, ma na manatana ka folaa. Ma nia ka iilia na doo gi na e o'olo, ma ka faabaita a God, ma ka bobola fai nia na aadasulilana i talana. ⁹ Ma na manata mamananalaa nia ka rigita ana na faatolomaia mamana, eeri nia ka bobola fai nia na kwaiareilaa na tooa gi ana na faatolomaia mamana, ma ka bobola laugo fai nia na faatailana na garolaa gera na tooa gi na da take usia na faatolomaia mamana.

Na wane faatolomai susuge gi i Krit.

¹⁰ Sulia na tooa oro gi na langi dasi roosulia na faatolomaia mamana. I gera ka bae sulia na doo o'oni gi, ma daka susugea na tooa. Tooa urinae ka tasa naa tooa na da manata mamana na daka faatolomai ana na kwaieresia na Jiu gi. ¹¹ Molu ka faabonaa na tooa urinae gi. Sulia daka labasia na tooa oro gi ana aebara gi ana faatolomaia gera i talada na e garo asianaa. Gera iili urinae uria na ngalilana go ana si malefo faasida. ¹² Ma tee wane ada i Krit na da alangia ana na profet gera, e bae urii, <<I gia na tooa i Krit, gia suge asianaa ana si kada gi sui, ma gia ka ta'a asianaa iilingia na doo kwasi gi, ma gia ka noni eela, ma gia ka

lulugoni asianaa ana fanga.>> ¹³ Haia, na baelaa nae gi e mamana asianaa. Nia naa, oko ngatafi asianaa ani gera, eeri na fimamanalaa gera ka rigita ma ka o'olo, ¹⁴ ma eeri ka langi dasi manata mamana ana uunuunua haungailana gera Jiu gi ma na kwaieresia haungailana gera na tooa gi na da oote gera ana na faatolomaia mamana. ¹⁵ Gia na tooa gi na lioga e gwalifolaa, gia haitamana na doo gi sui e folaa, ma langi ta doo urinae gi kasi aabu go fuaga. Haia, ma na tooa gi na lioda e bilia ua sulia langi dasi manata mamana ana a Christ, gera manata hasa na doo gi sui e bilia, sulia na manatada e langi si folaa ma langi si o'olo. ¹⁶ Gera haea hasa gera da haitamana a God, sui langi dasi faamamana go taa na gera haea, sulia gera iilia ua na doo ta'a gi. Ma na manataa gera gi e ta'a asianaa, ma ka langi dasi roosulia na baelana a God, ma ka langi dasi bobola uria na iililana ta doo na e diana.

Na faatolomailaa mamana gi.

2

¹ Haia, ma ni oe mone, oko toolamainia na doo gi na e lea sulia na faatolomaia mamana. ² Ma oko bae fifii fuana wane waro gi eeri langi dasi gwou baita ana waen, ma na manatada ka folaa, ma ka langi dasi lea sulia na kwaidooria ta'alaa gera gi. Ma na fimamanalaa gera ka o'olo, ma na rakedianalaa gera ka rigita, ma daka rigita ana si kada da daotoona na afetaia gi.

³ Ma oko bae rigita laugo urinae fuana geni kwasitoolaa gi haia na aabulolada ka o'olo, ma ka langi dasi sugea tooa gi, ma ka langi dasi gwou baita ana na waen. Ma gera ka faatolomainia na taa naa e diana, ⁴ eeri gera ka toolamaia na aai haari gi haia daka rakediana fuana aarai gera gi ma na wela gera gi, ⁵ ma eeri na haari gi ka langi dasi roosulia na kwaidooria ta'a gera gi, ma daka too o'olo, ma daka rao diana i laona na luma gera gi, ma daka roosulia na baelana na aarai gera gi. I gera ka iilia si doo nae gi, haia ka langi ta wane kasi bae ta'a sulia na baelana a God.

⁶ Oko bae fifi laugo urinae fuana wane daraa gi, eeri daka langi si roosulia na kwaidooria ta'a gera gi. ⁷ Haia, ni oe oko iilia doo diana gi ana si kada gi sui, hai na tooa gi daka rikia si aade dianalaa oe ma daka iili sulia. Ma ana si kada o faatolomai ana, oko bae na doo mamana gi ma langi osi onionga. ⁸ Na baelamu gi ka o'olo ana si kada o faatolomai ana, eeri ta wane kasi aafaraa baelamu, eeri na tooa maalimaea oe gi tara daka ida, sulia langi dasi daotoona tesi doo garo ani golu.

⁹ Na tooa ni rao o'oni gi gera ka roosulia na tooa baita gera gi ma daka faaeleda ana si taa gi na gera iilida, ma langi dasi oolitainia na baelada. ¹⁰ Ma langi dasi belia tesi doo faasia na tooa baita gera gi. I gera daka aabulo o'olo eeri na tooa baita gera gi daka haitamana manata ngado ani gera. Ma urinae na tooa gi sui daka rikia na aade dianalaa gera gi ma daka baelafea na faatolomaia mamana sulia a God na faamouri gia.

¹¹ Sulia a God e faatai naa na dianalaa nia uria na kwaifaamourilaa fuana tooa gi sui. ¹² Ma na dianalaa nae e oodu gia hai gia ka eekwatainia na malutaa ta'a gi ma na kwaidooria ta'a gi na lao molaagali. Ma gia ka manata o'olo fai nia toolaa o'olo, ma gia ka iilia na doo gi na a God e dooria gia ka iilia ana si kada naa i laona na molaagali. ¹³ I gia ka iilia go si doo nae gi si kada gia kwaimaasia uria fe Dani baita na a Jesus Christ na God baita ma na faamouri gia ka dao mai ana na initooa. ¹⁴ I nia e fale nia i talana uria ka faamouri gia, eeri i nia ka talai gia faasia na ta'alaa gi sui ma ka faafaalu gia eeri gia ka hau ana na tooa nia gi i talana, na tooa gi na da dooria na iililana si doo gi na e diana.

¹⁵ Oko faatolomainia si doo nae gi fuana tooa gi, ma oko bae rigita fuada uria aarelada fai nia olosilada. Ma osi faalamaida daka haea i oe osi too go ana mamanaa uria na toolamailana si doo nae gi.

Na malutaa o'olo.

3

¹ Oko faamanatatoona na tooa loko gi haia daka roosulia na wane baita gi sui ma daka noni maabe uria na iili dianalaa ana si kada gi sui.

² Ma oko haea fuada langi dasi hae ta'a sulia ta wane, ma daka too kwaimaani, ma daka hahaore fuana na tooa gi sui. ³ Sulia ana hafalilana mai, gia laugo gia ooewanea, ma gia ka aaburongo, ma gia ka garo. Ma gia ka roosulia na aga na kwaidooria ta'a kwailiu gia gi. Ma gia ka tasa

dongaa laugo ana iililaa si doo ta'a gi, ma gia ka kwaifii ana tooa gi. Na tooa gi daka marasitai gia, ma gia ka marasitai gera laugo. ⁴ Sui ana si kada a God na wane na e faamouri gia, e faatainia naa na rakedianalaa nia fuaga, ⁵ nia ka faamouri gia. Langi lau sulia na raolaa diana na gia iilida. Nia e faamouri gia sulia na kwaimanataillaa nia i talana, sulia na Aanoedoo Aabu na e falea na futa faalulaa ma na mouria faalu ana faafaalulaga. ⁶ A God e falea na Aanoedoo Aabu fuaga ana a Jesus Christ na faamouri gia, ⁷ eeri nia ka olosi gia sulia na rakedianalaa a God, ma eeri gia ka too ana mouria firi na gia kwaimaasi uria. ⁸ Si baelaa naa gi nia mamana.

Nau ku dooria oko bae fifii sulia si doo naa gi, eeri na tooa na da manata mamana ana a God daka hasi rigita uria na iililana si raoa gi na e diana. Si doo nae gi naa e diana, ma ka adomia na tooa gi sui.

⁹ Oko too faasia na oolisuusoo oewanealaa gi ma na talisibara tekwa ma na firulaa faafia na malutana na kwaieresia gi faasia a Moses. Sulia na doo nae gi na doo tatagwai gi go ana ma kasi adomia go ta wane. ¹⁰ Lea ta wane e falea na tookitalaa la soefaataia, oko ngatafia. Ma lea so i buira na o ngatafia ana ta roo si kada ma i nia kasi too go faasia, oko lugasia go amu. ¹¹ I oe o haitamana sui naa na wane urinae e ta'a, ma na aade ta'alaa nia gi e faatainia naa na i nia e garo.

Si baelaa i'isi gi.

¹² Ana si kada nau ku falea kou a Artemas langi a Taekikus siamu, oko iiliili uria lealaa mai siagu

i Nikopolis. Sulia i nau ku manata uria toolaa i seenae ana si kada na uuni gwagwaria. ¹³ Ma si kada a Senas na wane baa e haitamana na kwaieresia gi ma a Apolos daaro aade aagau uria na lealaa, oko adomi daaro ana na doo gi sui na daaro dooria uria na lealaa daaro, aata daaro ka kukuru ana tesi doo. ¹⁴ Na tooa manata mamana gi daka hasi uria na ilia doo diana gi ana na adomilada na tooa gi na e afetai fuada. Ma langi dasi too ana toolaa tatagwai.

¹⁵ Na tooa gi sui na da too fai nau, da falea kou si baelaa diana gi fuamu. Ma oko falea si baelaa diana gemelu gi fuada na tooa manata mamana gi na da haitama melu.

Nau ku fooma eeri na dianalana a God ka too fai gamu sui.

Lau New Testament

Lau: Lau New Testament (New Testament)

copyright © 1992 Wycliffe Bible Translators, Inc.

Language: (Lau)

Contributor: Wycliffe Bible Translators, Inc.

All rights reserved.

2020-11-23

PDF generated using Haiola and XeLaTeX on 21 Feb 2024 from source files dated 29 Jan 2022

04ff0905-6192-57c6-8d94-302e2c78a1da